

نقش نعلین پاک کی فضیلت اور چند احکام



دارالافتاء اہلسنت
(دعوتِ اسلامی)
Darul Ifta AhleSunnat

تاریخ: 27-02-2017

ریفرنس نمبر: Lar6344

کیا فرماتے ہیں علمائے دین و مفتیان شرع متین اس بارے میں کہ:

(1) حضور صلی اللہ تعالیٰ علیہ والہ وسلم کے نعلین پاک کا نقش لگانے کی کیا فضیلت و فائدہ ہے؟

(2) نقش نعلین پاک کو زمین پر رکھنا کیسا؟

(3) اگر کوئی شخص کہے کہ یہ نقش نعلین مبارک جو لوگوں میں مشہور ہے، اصل نہیں ہے، آقا صلی اللہ علیہ

والہ وسلم کا نعلین مبارک اور قسم کا تھا، اس لیے وہ نعلین مبارک نہ لگانے دے، تو اس کے بارے میں کیا حکم ہے؟

بسم اللہ الرحمن الرحیم

الجواب بعون الملک الوہاب اللہم ہدایۃ الحق والصواب

(1) ہمارے آقا و مولا محمد مصطفیٰ صلی اللہ علیہ وسلم کے نعلین مبارک کا نقش بنا کر اپنے پاس رکھنا یا لگانا باعث

برکت ہے، جس کے فوائد بے شمار ہیں اور اس کی فضیلت و برکت پر ائمہ کرام نے باقاعدہ کتب تصنیف فرمائیں

اور ان میں نعلین پاک کے نقشے تحریر فرمائے اور نقش مبارک کو بوسہ دینے، آنکھوں سے لگانے، سر پر رکھنے کا حکم

فرماتے رہے اور دفع امراض (بیماری دور کرنے) و حصول اغراض (غرض و مقصد حاصل کرنے) میں اس سے توسل

کرتے رہے اور بفضل الہی عظیم و جلیل برکات و آثار اس سے پاتے رہے ہیں۔ علما فرماتے ہیں جس کے پاس نعلین

مبارک کا نقش ہوگا، وہ ظالموں کے ظلم، حاسدوں کی نظر اور شیطان کے شر سے محفوظ رہے گا اور جو ہمیشہ پاس رکھے

گا، لوگوں میں معزز ہوگا، اسے زیارت روضہ مقدس نصیب ہوگی یا خواب میں زیارت حضور اقدس صلی اللہ تعالیٰ

علیہ والہ وسلم سے مشرف ہوگا، جس قافلہ میں نقش نعل پاک ہونہ لٹے، جس کشتی میں ہونہ ڈوبے، جس مال میں ہو

چوری نہ ہو، جس حاجت میں اس سے توسل کیا جائے پوری ہو، جس مراد کی نیت سے پاس رکھیں پوری ہو، اس باب میں حکایت صلحا و روایات علما بہت زیادہ ہیں۔

علامہ محمد بن احمد بن علی فاسی قصری مطالع المسرات میں فرماتے ہیں: ”وقد استنبوا مثال النعل عن النعل وجعلوه له من الاكرام والاحترام ما للمنوب عنه وذكروا له خواصا وبركات وقد جربت وقال فيه اشعارا كثيرة والفوافي صورته ورووه بالاسانيد وقد قال القائل:-

ولم اضرب بمطلوبى لديها

اذما الشوق اقلقنى اليها

وقلت لناظرى قصر اعليها

نقشت مثالها فى الكف نقشا

علمائے کرام نے نعل مقدس کے نقش کو نعل مقدس کا قائم مقام بنایا اور اس کے لیے وہی اکرام و احترام جو اصل کے لیے تھا، ثابت ٹھہرایا اور اس نقش مبارک کے لیے خواص و برکات ذکر فرمائے اور بلاشبہ وہ تجربے میں آئے اور اس میں کثیر اشعار کہے اور اس کی تصویر میں کتب تالیف کیں اور اسے سندوں کے ساتھ روایت کیا اور کہنے والے نے کہا: جب اس کی آتش شوق میرے سینے میں بھڑکتی ہے اور اس کا دیدار میسر نہیں ہوتا، تو اس کی تصویر ہاتھ پر کھینچ کر آنکھ سے کہتا ہوں اسی پر بس کر۔“ (مطالع المسرات، ص 144، المكتبة النورية الرضوية، فيصل آباد) امام قسطلانی نے لکھا کہ ابواسحاق ابراہیم بن الحاج فرماتے ہیں کہ ان کے شیخ الشیخ ابو القاسم بن محمد نے فرمایا: ”ومما جرب من برکته ان من امسكه عنده متبر كابه كان له امانا من بغى البغاة وغلبة العداة وحرزا من كل شيطان مارد وعين كل حاسد وان امسكت المرأة الحامل بيمينها وقد اشتد عليها الطلق تيسرا مرها بحول الله تعالى وقوته“ یعنی: نقش نعل مبارک کی آزمائی ہوئی برکات سے یہ ہے کہ جو شخص تبرک کی نیت سے اسے اپنے پاس رکھے، ظالموں کے ظلم اور دشمنوں کے غلبے سے امان پائے اور وہ نقش مبارک کی برکت سے ہر شیطان سرکش سے اور حاسد کی نظر سے محفوظ ہو جائے اور حاملہ عورت دردزہ کی شدت میں اگر اسے اپنے داہنے ہاتھ میں لے، بغایت الہی اس کا کام آسان ہو۔

(المواهب اللدنية، المقصد الثالث، ج 2، ص 467، المكتبة الاسلامی، بیروت)

امام احمد رضا خان علیہ رحمۃ الرحمن فتاویٰ رضویہ میں فرماتے ہیں: ”اسی طرح طبقة فطبة شرقاً غرباً عرباً عجماً

علمائے دین وائمہ معتمدین نعل مطہر حضور سید البشر علیہ افضل الصلوٰۃ واکمل السلام کے نقشے کاغذوں پر بناتے کتابوں میں تحریر فرماتے آئے اور انہیں بوسہ دینے آنکھوں سے لگانے سر پر رکھنے کا حکم فرماتے رہے اور دفع امراض و حصول اغراض میں اس سے توسل فرمایا کیے اور بفضل الہی عظیم و جلیل برکات و آثار اس سے پایا کیے۔

علامہ ابوالیمن ابن عساکر و شیخ ابواسحاق ابراہیم بن محمد بن خلف سلمی وغیرہما علمائے اس باب میں مستقل کتابیں تصنیف کیں اور علامہ احمد مقتری کی فتح المتعال فی مدح خیر النعال اس مسئلہ میں اجمع و نفع تصانیف سے ہے۔ محدث علامہ ابوالریج سلیمان بن سالم کلاعی و قاضی شمس الدین ضیف اللہ رشیدی و شیخ فتح اللہ بیلونی حلبی معاصر علامہ مقتری و سید محمد موسیٰ حسینی مالکی معاصر علامہ ممدوح و شیخ محمد بن فرج سبئی و شیخ محمد بن رشید فہری سبئی و علامہ احمد بن محمد تلمسانی موصوف و علامہ ابوالیمن ابن عساکر و علامہ ابوالحکم مالک بن عبدالرحمن بن علی مغربی و امام ابو بکر احمد ابو محمد عبداللہ بن حسین انصاری قرطبی وغیرہم رحمۃ اللہ تعالیٰ علیہم اجمعین نے نقشہ نعل مقدس کی مدح میں قصائد عالیہ تصنیف فرمائے، ان سب میں اسے بوسہ دینے سر پر رکھنے کا حکم و استحسان مذکور اور یہی مواہب لدنیہ امام احمد قسطلانی و شرح مواہب علامہ زر قانی وغیرہما کتب جلیلہ میں مسطور و قد لخصنا اکثر ذلک فی کتابنا المزبور (اور ہم نے اکثر کا خلاصہ اپنی مذکور کتاب میں ذکر کیا ہے)

علمائے دین فرماتے ہیں جس کے پاس یہ نقشہ متبرکہ ہو ظلم ظالمین و شر شیطان و چشم زخم حاسدین سے محفوظ رہے۔ عورت دردزہ کے وقت اپنے داہنے ہاتھ میں لے آسانی ہو، جو ہمیشہ پاس رکھے نگاہ خلق میں معزز ہو زیارت روضہ مقدس نصیب ہو یا خواب میں زیارت حضور اقدس صلی اللہ تعالیٰ علیہ وسلم سے مشرف ہو، جس لشکر میں ہونہ بھاگے، جس قافلہ میں ہونہ لٹے، جس کشتی میں ہونہ ڈوبے، جس مال میں ہونہ چرے، جس حاجت میں اس سے توسل کیا جائے پوری ہو، جس مراد کی نیت سے پاس رکھیں حاصل ہو، موضع درد و مرض پر اسے رکھ کر شفائیں ملی ہیں، مہلکوں مصیبتوں میں اس سے توسل کر کے نجات و فلاح کی راہیں کھلی ہیں، اس باب میں حکایات صلحا و روایات علما بکثرت ہیں کہ امام تلمسانی وغیرہ نے فتح المتعال وغیرہ میں ذکر فرمائیں۔“

(فتاویٰ رضویہ، ج 21، ص 413، رضا فاؤنڈیشن، لاہور)

(2) اس سوال کا جواب بھی گزشتہ جواب سے واضح ہو چکا کہ نقشِ نعلینِ مبارک کی تعظیم کا حکم ہے اور ہر اس چیز کی تعظیم کا حکم ہے، جس کو نبی کریم صلی اللہ علیہ وآلہ وسلم سے کچھ علاقہ ہو یا جو حضور صلی اللہ علیہ وآلہ وسلم کے نام پاک سے مشہور ہو اور نقشِ نعلینِ پاک کی تعظیم بھی حضور صلی اللہ علیہ وآلہ وسلم کی تعظیم کی وجہ سے ہی ہے اور نقشِ مبارک کو زمین پر رکھنا خلاف تعظیم و بے ادبی ہے کہ ہمارے عُرف میں اسے بے ادبی سمجھا جاتا ہے اور امورِ ادب میں اعتبارِ عرف کا ہی ہے، کوئی عاشقِ رسول تو کبھی گوارا نہیں کرے گا کہ نعلینِ مبارک کا نقشِ پاک جس کی جگہ سر اور سینہ ہے، زمین پر رکھا جائے۔

فتاویٰ رضویہ میں ہے: ”تو اتر سے ثابت کہ جس چیز کو کسی طرح حضور اقدس صلی اللہ تعالیٰ علیہ وسلم سے کوئی علاقہ بدن اقدس سے چھونے کا ہوتا صحابہ و تابعین و ائمہ دین ہمیشہ اس کی تعظیم و حرمت اور اس سے طلبِ برکت فرماتے آئے اور دینِ حق کے معظمِ اماموں نے تصریح فرمائی ہے کہ اس کے لیے کسی سند کی بھی حاجت نہیں، بلکہ وہ چیز حضور اقدس صلی اللہ تعالیٰ علیہ وسلم کے نام پاک سے مشہور ہو، اس کی تعظیم شعائرِ دین سے ہے۔ شفا شریف و مواہب لدنیہ و مدارج شریف وغیرہا میں ہے: من اعظامہ صلی اللہ تعالیٰ علیہ وسلم اعظامہ جمیع اسبابہ و مالمسہ او عرف بہ صلی اللہ تعالیٰ علیہ وسلم یعنی رسول اللہ صلی اللہ تعالیٰ علیہ وآلہ وسلم کی تعظیم میں سے ہے، ان تمام اشیاء کی تعظیم جن کو نبی صلی اللہ تعالیٰ علیہ وآلہ وسلم سے کچھ علاقہ ہو اور جسے نبی صلی اللہ تعالیٰ علیہ وسلم نے چھوا ہو یا جو حضور کے نام پاک سے مشہور ہو۔ یہاں تک کہ برابر ائمہ دین و علمائے معتمدین نعل اقدس کی شبیہ و مثال کی تعظیم فرماتے رہے اور اس سے صدہا عجیب مددیں پائیں اور اس کے باب میں مستقل کتابیں تصنیف فرمائیں۔“

(فتاویٰ رضویہ، ج 21، ص 414، 415، رضا فاؤنڈیشن، لاہور)

فتاویٰ رضویہ میں ہے: ”امورِ ادب میں قطعاً عُرف کا اعتبار۔ امام محقق علی الاطلاق فتح القدر میں فرماتے ہیں: فی حال علی المعهود حال قصد التعظیم، تعظیم مقصود ہونے کے وقت اسے عُرف پر محمول کیا جائے گا۔“

(فتاویٰ رضویہ، ج 5، ص 650، رضا فاؤنڈیشن، لاہور)

مزید اسی میں ہے: ”قرآن مجید اگرچہ دس غلافوں میں ہو، پاخانے میں لے جانا بلاشبہ مسلمانوں کی نگاہ میں شنیع اور اُن

کے عُرف میں بے ادبی ٹھہرے گا اور ادب و توہین کا مدار عُرف پر ہے۔“

(فتاویٰ رضویہ، ج 4، ص 609، رضا فاؤنڈیشن، لاہور)

(3) نبی کریم صلی اللہ تعالیٰ علیہ والہ وسلم کی نعلین مبارک کا جو نقش مسلمانوں میں معروف و مشہور ہے، یہ نقش اصل نعلین مبارک کے مطابق ہی ہے، تبع تابعین کے زمانے سے ہر دور کے علما اس کے نقشے لیتے رہے، اپنی کتابوں میں چھاپتے رہے اور اس کی برکات بیان کرتے رہے ہیں جس سے امت میں نقش نعلین پاک کی شہرت ہو گئی اور کسی شے کا نبی کریم صلی اللہ تعالیٰ علیہ والہ وسلم کے نام سے عوام و خواص میں مشہور ہو جانا ہی اس کی تعظیم و ادب کے لیے کافی ہے، اس کے لیے علم یقینی یا سند محدثانہ کی اصلاحت نہیں ہوتی، لہذا اس شخص کا یہ دعویٰ کہ یہ نقش اصل نہیں باطل ہے کہ دعویٰ بلا دلیل ہے اور اس کا اپنے باطل خیال کو پیش کر کے لوگوں کو نقش نعلین پاک کی تعظیم و ادب سے روکنا اس کی بد نصیبی و سخت محرومی ہے۔

امام اہل سنت شاہ احمد رضا خان علیہ رحمۃ الرحمن فتاویٰ رضویہ میں ارشاد فرماتے ہیں: ”ایسی جگہ ثبوت یقینی یا سند محدثانہ کی اصلاحت نہیں اس کی تحقیق و تنقیح کے پیچھے پڑنا اور بغیر اس کے تعظیم و تبرک سے باز رہنا سخت محرومی کم نصیبی ہے۔ ائمہ دین نے صرف حضور اقدس صلی اللہ تعالیٰ علیہ وسلم کے نام سے اس شے کا معروف ہونا، کافی سمجھا ہے۔“

(فتاویٰ رضویہ، ج 21، ص 412، رضا فاؤنڈیشن، لاہور)

مزید فتاویٰ رضویہ میں ہے: ”دین حق کے معظم اماموں نے تصریح فرمائی ہے کہ اس کے لیے کسی سند کی بھی حاجت نہیں بلکہ وہ چیز حضور اقدس صلی اللہ تعالیٰ علیہ وسلم کے نام پاک سے مشہور ہو اس کی تعظیم شعائر دین سے ہے۔“

(فتاویٰ رضویہ، ج 21، ص 415، رضا فاؤنڈیشن، لاہور)

معلوم ہوا کہ حضور صلی اللہ تعالیٰ علیہ والہ وسلم کے نام پاک سے کسی شے کا مشہور ہو جانا ہی تعظیم و ادب کے لیے کافی ہے، سند کی اصلاحت نہیں، لیکن پھر بھی ائمہ نے احادیث کی طرح نقش نعلین پاک کی باہتمام تمام روایتیں کی ہیں۔ چنانچہ فتاویٰ رضویہ میں ہے: ”اب ہم بنظر اختصار ان باقی ائمہ و اعلام کے بعض گرامی نام شمار کرنے پر اقتصار کریں جنہوں نے نقش مبارک بنوایا، بنا کر اپنے تلامذہ کو عطا فرمایا۔ اس سے تبرک کیا، اس کی مدحیں لکھیں، اس سے فیض و برکت حاصل کرنے، اسے سر آنکھوں پر رکھنے، بوسہ دینے کی ترغیبیں کیں، احادیث کی طرح باہتمام تمام اس کی روایتیں فرمائیں، جسے تفصیل دیکھنی ہو فتح المتعال وغیرہ کی طرف رجوع لائے، وباللہ التوفیق۔“

(۲۶) امام اجل ابو اویس عبد اللہ بن عبد اللہ بن اویس ابو الفضل بن مالک بن ابی عامر اصحبی مدنی کہ اکابر علماء مدینہ طیبہ وائمہ محدثین ورجال صحیح مسلم و سنن ابی داؤد وترمذی و نسائی و ابن ماجہ اور تبع تابعین کے طبقہ اعلیٰ سے ہیں، امام مالک رضی اللہ تعالیٰ عنہ کے بہنوئی اور بھتیجے یعنی ان کے حقیقی چچازاد بھائی کے بیٹے ہیں، 167ھ میں انتقال فرمایا: انہوں نے خود اپنے واسطے امام مالک وغیرہ اکابر تابعین و تبع تابعین کے زمانے میں نعل اقدس نبی صلی اللہ تعالیٰ علیہ وسلم کی مثال بنوا کر اپنے پاس رکھی اور قرناً فقرناً اس مثال کے نقشے ہر طبقے کے علمائے رہے۔

(۲۷) ان کے صاحبزادے امام مالک کے بھانجے اسمعیل بن ابی اویس کہ امام بخاری و امام مسلم کے استاذ اور رجال صحیحین اور اتباع تبع تابعین کے طبقہ اعلیٰ سے ہیں اور امام شافعی و امام احمد رضی اللہ تعالیٰ عنہما کے معاصر، 226 ہجری میں وفات پائی (۲۸) ان کے شاگرد ابو یحییٰ بن ابی میسرہ (۲۹) ان کے تلمیذ ابو محمد ابراہیم بن سہل سبستی (۳۰) ان کے شاگرد ابو سعید عبد الرحمن بن محمد بن عبد اللہ مکی، (۳۱) ان کے تلمیذ محمد بن جعفر تمیمی (۳۲) ان کے تلمیذ محمد بن الحسین الفارسی، (۳۳) ان کے شاگرد شیخ ابو زکریا عبد الرحیم بن احمد بن نصر بن اسحاق بخاری، (۳۴) ان کے تلمیذ شیخ فقیہ ابو القاسم حلی ابن عبد السلام بن حسن رمیلی (۳۵) ان کے شاگرد شیخ عیاض (۳۶) دوسرے تلمیذ اجل امام اکمل حافظ الحدیث قاضی ابو بکر بن العربی اشبیلی اندلسی (۳۷) ان دونوں کے شاگرد امام ابن العربی کے صاحبزادے فقیہ ابو زید عبد الرحمن بن محمد بن عبد اللہ (۳۸) ان کے تلمیذ ابن الحجیہ (۳۹) ان کے شاگرد شیخ ابن البر تونسی (۴۰) ان کے تلمیذ شیخ ابن فہد مکی (۴۱) ح امام اجل ابن العربی مدوح کے دوسرے شاگرد ابو القاسم خلف بن بشکوال (۴۲) ان کے تلمیذ ابو جعفر احمد بن علی اوسی جن کے شاگرد ابو القاسم بن محمد اور ان کے تلمیذ ابو اسحق ابراہیم بن الحاج ان کے شاگرد ابو الیمین ابن عساکر مذکورین ہیں جن کے اقوال طیبہ اوپر مرقوم ہوئے (۴۳) ح امام اسمعیل بن ابی اویس مدنی مدوح کے دوسرے تلمیذ ابو اسحق ابراہیم ابن الحسین (۴۴) ان کے شاگرد محمد بن احمد خزاری اصبہانی (۴۵) ان کے تلمیذ ابو عثمان سعید بن حسن تستری (۴۶) ان کے شاگرد ابو بکر محمد بن علی منقری (۴۷) ان کے تلمیذ ابو طالب عبد اللہ بن حسن بن احمد عنبری (۴۸) ان کے شاگرد ابو محمد عبد العزیز بن احمد کنانی (۴۹) ان کے تلمیذ ابو محمد ہبہ اللہ بن احمد بن محمد کفانی دمشقی (۵۰) ان کے شاگرد حافظ ابو طاہر احمد بن

محمد بن احمد اسکندرانی (۵۱) ان کے تلمیذ ابو عبد اللہ محمد بن عبد الرحمن تجیبی (۵۲) ان کے شاگرد ابو عبد اللہ محمد بن عبد اللہ سبئی ان کے تلمیذ ابو اسحق ابراہیم بن الحاج سلمی مدوح ان کے شاگرد ابن عساکر (۵۳) ان کے تلمیذ بدر فارقی، یہ تین سلسلے مثل سلاسل حدیث تھے۔۔۔۔۔ بالجملہ مزار اقدس کا نقشہ تابعین کرام اور نعل مبارک کی تصویر تیج تابعین اعلام سے ثابت اور جب سے آج تک ہر قرن و طبقہ کے علما و صلحا میں معمول اور رائج ہمیشہ اکابر دین ان سے تبرک کرتے اور ان کی تکریم و تعظیم رکھتے آئے ہیں، تو اب انہیں بدعت شنیعہ اور شرک و حرام نہ کہے گا، مگر جاہل بیباک یا گمراہ بددین مریض القلب ناپاک والعیاذ باللہ من مہاوی الہلاک۔ آج کل کے کسی نو آموز قاصر ناقص فاتر کی بات ان اکابر ائمہ دین و اعظم علماء معتمدین کے ارشادات عالیہ کے حضور کسی ذی عقل دیندار کے نزدیک کیا وقعت رکھتی ہے، عاقل منصف کے لیے اسی قدر کافی ہے“

(ملفوظات فتاویٰ رضویہ، ج 21، ص 453 تا 456، رضا فاؤنڈیشن، لاہور)

و اللہ اعلم عزوجل و رسولہ اعلم صلی اللہ تعالیٰ علیہ و آلہ وسلم



کتبہ

مفتی محمد ہاشم خان عطاری مدنی

29 جمادی الاولیٰ 1438ھ / 27 فروری 2017ء